

“அவர்கள் எல்லாரும் ஆச்சாரியப்பட்டு, தேவனை மகிமைப்படுத்தினார்கள்”

இயேசுவின் குணமாக்கும் ஊழியம்,
ஒரு ஆழ்ந்த கண்ணோட்டம்

இந்த வாரத்திற்கான நமது வேத வாசிப்புப் பகுதியானது, இயேசு குணமாக்கியதென்பது அவரது ஊழியத்தில் முக்கியமானதொரு பகுதியாக இருந்தது என்று சுட்டிக்காண்பிக்கிறது.¹ எடுத்துக்காட்டாக, கப்பர்நகூமில் இருந்த ஜெப ஆலயத்தில், இயேசு ஒரு மனிதனுக்குள் இருந்த அசுத்த ஆவியைத் துரத்தி விட்டிருந்தார் (மாற். 1:21-28; லூக். 4:31-37). இதன் விளைவாக, மக்கள் “எல்லாரும் ஆச்சாரியப்பட்டு ... அதுமுதல் அவருடைய கீர்த்தி கலிலேயா நாடெங்கும் பிரசித்தமாயிற்று” (மாற். 1:27, 28).

இயேசுவும் அவரது சீஷர்களும் ஜெப ஆலயத்தில் இருந்து பேதுரு மற்றும் அந்திரேயா ஆகியோரின் வீட்டிற்குச் சென்றார்கள். அங்கு இயேசு, பேதுருவின் மாமியைக் குணமாக்கினார். அன்று மாலை வேளையில், “பிசாசு பிடித்திருந்த அநேகரை அவரிடத்தில் கொண்டு வந்தார்கள்; அவர் அந்த ஆவிகளைத் தமது வார்த்தையினாலே துரத்தி, பிணியாளிகளெல்லா ரையும் சொஸ்தமாக்கினார்” (மத். 8:16; வ. 14-17; மாற். 1:29-34; லூக். 4:38-41).

அடுத்த நாள் காலையில், இயேசு அந்த மாகாணம் முழுவதிலும் ஒரு பிரசங்கப் பயணத்தைத் தொடங்கினார் (மத். 4:23-25; மாற். 1:35-39; லூக். 4:42-44).

பின்பு, இயேசு கலிலேயா எங்கும் சுற்றி நடந்து, அவர்களுடைய ஜெப ஆலயங்களில் உபதேசித்து, ராஜ்யத்தின் சவிசேஷத்தைப் பிரசங்கித்து, ஜனங்களுக்கு உண்டாயிருந்த சகல வியாதிகளையும் சகல நோய்களையும் நீக்கிச் சொஸ்தமாக்கினார் ... கலிலேயாவிலும், தெக்கப்போலியிலும், எருசலேமிலும், யூதேயாவிலும், யோர்தானாளுக்கு அப்புறத்திலும் இருந்து திரளான ஜனங்கள் வந்து, அவருக்குப் பின்சென்றார்கள் (மத். 4:23, 25).

அந்தப் பிரசங்கப் பயணத்தில் செய்யப்பட்ட ஒரு அற்புதம் விவரமாகப் பதிவு செய்யப்பட்டுள்ளது: தொழுநோயாளி ஒருவரைக் குணமாக்குதல் (மத். 8:2-4; மாற். 1:40-45; லூக். 5:12-16). குணமான அந்தத் தொழு நோயாளியிடம் இயேசு, ஒருவருக்கும் அதைச் சொல்ல வேண்டாம் என்று கூறினார், ஆனால் அந்த மனிதர் எல்லாருக்கும் அதைச் சொன்னார். இயேசு, “வெளியரங்கமாய்ப் பட்டணத்திலே பிரவேசிக்கக்கூடாமல் போகுமள வுக்கு எத்திசையிலுமிருந்து ஜனங்கள் அவரிடத்திற்கு வந்தார்கள்” (மாற். 1:45).

இயேசு கப்பர்நகமுக்குத் திரும்பி வந்தார் - அநேகமாக அவர் சற்று ஓய்வெடுக்கவே இங்கு வந்திருப்பார் - ஆனால் அவர் தங்கியிருந்த வீட்டில் எல்லாரும் ஒன்றுகூடியிருந்ததால் அவரால் ஓய்வு எடுக்க இயலவில்லை. அதுவே இயேசு கூரையிலிருந்து இறக்கப்பட்ட மனிதரைக் குணமாக்கியதற் கான காட்சி அமைவாக இருந்தது (மத். 9:2-8; மாற். 2:1-12; லூக். 5:17-26). அந்த மனிதரிடத்தில் இயேசு, “நீ எழுந்து, உன் படுக்கையை எடுத்துக் கொண்டு, உன் வீட்டுக்குப் போ, என்று உனக்குச் சொல்லுகிறேன்” என்று கூறினார் (மாற். 2:11). மாற்குவின் சவிசேஷ விவரப்படி, “உடனே, அவன் எழுந்து, தன் படுக்கையை எடுத்துக்கொண்டு எல்லாருக்கு முன்பாகப் போனான். அப்பொழுது எல்லாரும் ஆச்சரியப்பட்டு: ‘நாம் ஒருக்காலும் இப்படிச் கண்டதில்லை’ என்று சொல்லி, தேவனை மகிமைப்படுத்தினார் கள்” (வ. 12). KJVயில் “எல்லாரும் ஆச்சரியப்பட்டு, தேவனை மகிமைப்படுத் தினார்கள்” என்று மட்டும் உள்ளது. அந்த வசனத்தில் இருந்தே நமது இந்தப் பாடத்திற்கான தலைப்பு எடுக்கப்பட்டுள்ளது.

நமது வாசிப்பைத் தொடருகையில், இயேசுவின் அற்புத குணமாக்கு தல் உட்பட அவரது அற்புதங்களைப் பற்றிச் சவிசேஷ விவரங்களில் நாம் தொடர்ந்து வாசிப்போம். அவரது அற்புதங்களைப் பற்றி - சிறப்பாக அவர் வியாதியால்தர்களைக் குணமாக்கியது பற்றிப் பேசச் சற்று நேரம் எடுத்துக் கொள்ளுதல் என்பது தகுதியானதாக இருக்கலாம்.

இயேசுவின் அற்புதங்களின் அறிவுக்கு

ஏற்புடைய தன்மை

இயேசு உண்மையிலேயே அற்புதங்கள் செய்தார் என்பதை நான் வலியுறுத்த விரும்புகின்றேன். அவைகள் மத்தேயு, மாற்கு, லூக்கா மற்றும் யோவான் ஆகிய சவிசேஷங்களில் பதிவு செய்யப்பட்டபடியாகவே நடைபெற்றன.

வேதாகமத்தையும் இயேசுவின் தெய்வீகத்துவத்தையும் நம்ப விரும்பாதவர்கள் வேதாகமத்தின் அற்புதங்கள் பற்றி கேலி செய்கின்றார் கள். “யோனாவை ஒரு திமிங்கிலம் விழுங்கிற்று என்று நீங்கள் உண்மையாகவே நம்புகின்றீர்களா?” என்று அவர்கள் கேட்கிறார்கள். “இயேசு ஐந்து அப்பங்கள் மற்றும் இரண்டு மீன்கள் ஆகியற்றைக் கொண்டு உண்மையாகவே ஐயாயிரம் பேருக்கு உணவளித்தார் என்று நீங்கள் உண்மையாகவே நம்புகின்றீர்களா?” கிறிஸ்தவர்கள் என்று தங்களை உரிமைகோரிக்க

கொள்ளுகின்ற சிலர் - பகுத்தறிவு சார்ந்த சில விளக்கங்களைக் காண்பதில் - அற்புதங்களைப் புறம்பே தள்ளி விடும் வகையில் விளக்கம் தருகின்றார்கள்: “ஓ! அவர்கள் மிகவும் அறியாமையுள்ள மக்களாக, நாம் இப்போது கொண்டுள்ள அறிவு சற்றும் இல்லாதவர்களாக இருந்தார்கள். அவர்கள் அற்புதங்களாகவே இராத நிகழ்ச்சிகளை அற்புதங்கள் என்று அழைத்துக் கொண்டிருந்தார்கள்.”

மீண்டும் நான், இயேசுவின் அற்புதங்கள் மத்தேயு, மாற்கு, லூக்கா மற்றும் யோவான் ஆகிய சவிசேஷங்களில் பதிவு செய்யப்பட்டபடியாகவே நடைபெற்றன என்று உறுதிப்படுத்த விரும்புகின்றேன். இந்தக்கூற்று உண்மையானது என்று நம்புவதற்குப் பல காரணங்கள் உள்ளன. அவற்றில் ஒரு சிலவற்றை இங்கு நான் குறிப்பிட அனுமதியுங்கள்.

இது உண்மையென்று நான் நம்புகின்றேன், ஏனெனில், நான் தேவன் மீது விசுவாசம் கொண்டுள்ளேன். ஒருவர் தேவன்மீது விசுவாசம் கொண்டிருந்தால், அவர் “தேவனாலே எல்லாம் கூடும்” (மாற். 10:27) என்பதையும் விசுவாசிக்க வேண்டும்.

இது உண்மையென்று நான் நம்புகின்றேன். ஏனெனில், நான் வேதாகமத்தின்மீது விசுவாசம் கொண்டுள்ளேன். வேதாகமம் தேவனால் ஏவப்பட்டது என்று நம்புவதற்கு நாம் நல்ல காரணங்களைக் கொண்டுள்ளோம் (2 தீமோ. 3:16). இது ஆண்டுகளினூடே தன்னை நம்பத் தகுந்த புத்தகமாக, நமது வாழ்வுக்கு நாம் இதன்மீது நம்பிக்கைக் கொள்ளத்தக்க புத்தகமாகத் தன்னையே காண்பித்துள்ளது. தேவனால் ஏவப்பட்ட இந்த வேதாகமமானது இயேசுவின் அற்புதங்களைப் பற்றி நமக்குக் கூறுகிறது.

எனது அடுத்த காரணமானது இப்போது குறிப்பிடப்பட்ட காரணத்திற்கு மிகவும் நெருங்கிய உறவு உடையதாக உள்ளது: இது உண்மையென்று நான் நம்புகிறேன், ஏனெனில் இயேசுவின் அற்புதங்கள் நம்பக்கூடிய சாட்சிகளினால் பதிவு செய்யப்பட்டுள்ளன. அவைகள் [அற்புதங்கள்] பதிவு செய்யப்பட்ட வழிமுறையும் மற்றும் அவைகள் பதிவு செய்யப்பட்ட காலமும், அவைகள் உண்மையில் நடந்தவை என்ன என்பதை அறியாத மனிதர்களால் அல்ல - மற்றும் உறுதியாகவே, வஞ்சக நோக்கம் கொண்ட மனிதர்களால் அல்ல ஆனால் - பகுத்தறிவுள்ள மனிதர்களாலேயே பதிவு செய்யப்பட்டன என்ற உண்மையைச் சுட்டிக்காண்பிக்கிறது.

இது உண்மையென்று நான் நம்புகிறேன், ஏனெனில் அற்புதங்கள், இயேசு யார் என்ற கருத்துடன் - அல்லது, நீங்கள் விரும்பினால், அவர் தாம் யாராக இருக்கின்றார் என்று உரிமைகோரினார் என்பவைகளுடன் - சீர்பொருந்தியவைகளாக உள்ளன. இயேசு தேவனுடைய குமாரனாக, மேசியாவாக, உலகத்திற்கு ஒளியாக, ஜீவ அப்பமாக, பாவத்தை மன்னிக்கக் கூடியவராக இருப்பதாக உரிமைகோரினார். அவைகள் மட்டுமீறிய உரிமைகோருதல்களாக இருந்தன! இது போன்ற உரிமைகோருதல்களை ஏற்படுத்துகின்ற ஒருவர், அந்த உரிமைகோருதல்களின் உண்மையைச் செயல்விளக்கப்படுத்த வேண்டும் அல்லது அவர் ஒரு பொய்யர் என்று காணப்படுவார். இயேசு ஒரு பொய்யராக, பித்தம் கொண்டவராக இருக்க வேண்டும் அல்லது அவர் கர்த்தராக இருக்க வேண்டும் என்று யாரோ

ஒருவர் கூறினார். அவைகள் மட்டுமே சாத்தியக் கூறுகளாக உள்ளன. ஒருவர் இயேசுவை ஒரு பொய்யர் என்றோ அல்லது பித்தம் கொண்டவர் என்றோ அழைக்க விரும்பாவிட்டால், பின்பு அவர் இயேசுவை கர்த்தர் என்று ஒப்புக்கொள்ள வேண்டும் - மற்றும் அற்புதங்களைச் செய்வதற்கான அவரது வல்லமையானது அந்தத் தகுதி நிலைக்குச் சீர்பொருந்தியதாக இருக்கும்.

இது உண்மையென்று நான் நம்புகிறேன், ஏனெனில் இயேசுவின் அற்புதங்கள் தவிர்ந்து, அவரையும் அவரது செல்வாக்கையும் விளக்கப் படுத்தும் வழி எதுவும் இல்லை. நான் ACU²வில் மாணவனாக இருந்தபோது, சில இறையியல் அறிஞர்கள், “வரலாற்றுப்பூர்வமான இயேசுவை ஆராய்தல்” என்று தாங்கள் அழைத்த பாடம் ஒன்றை நடத்தினார்கள். அவர்கள் அற்புதங்களில் நம்பிக்கை வைக்கவில்லை. “அற்புதங்கள்” என்பவை மூடநம்பிக்கையான மதியீனங்களாயிருந்தன - தங்கள் சிந்தைகளில் - எனவே, அவர்கள் இந்த உலகத்தில் நடந்திருந்த “உண்மையான இயேசுவை” கண்டறிவதற்காக இயேசுவின் வரலாற்றிலிருந்து அவருடைய அற்புதங்களின் கூறுகளை எடுத்துவிட முயற்சி செய்தார்கள். அவர்கள், உலகத்தின் மறைவான மூலை ஒன்றில் வாழ்ந்த, அறியப்படாத, கல்வியறிவற்ற, ஒரு ஒழுக்கத் தத்துவ ஞானியாக அவரைக் கண்டு கொண்டார்கள். அந்த “இயேசுவால்” வரலாற்று ஓட்டத்தை மாற்ற முடிந்தது என்றால், அது புதிய ஏற்பாட்டில் கிறிஸ்து செய்ததாகக் குறிப்பிடப்பட்டுள்ள எந்த அற்புதத்தையும் விட மிகப் பெரிய அற்புதமாக இருக்கும் என்று யாரோ ஒருவர் கூறினார்! என் ஆசிரியர்களில் ஒருவரான J. D. தாமஸ் அவர்கள், இந்தக் கல்வியாளர்கள் செய்த முயற்சிகளை, ஒரு வெங்காயத்தை உரித்து அதன் மையப்பகுதியைக் காண முயற்சித்தலுடன் ஒப்பிட்டார். நீங்கள் வெங்காயத்தை உரித்துக்கொண்டே சென்றால், அதில் ஒன்றும் மீதியா யிராது. இயேசுவின் அற்புதங்கள் இன்றி நீங்கள் அவரையும் அவரது செல்வாக்கையும் விளக்கப்படுத்த முடியாது.

சுவிசேஷ விவரங்களில் பதிவு செய்யப்பட்டபடியாகவே இயேசுவின் அற்புதங்கள் உண்மையிலேயே நடைபெற்றன என்று நான் நம்புகின்றேன். ஏனெனில் இயேசு அற்புதங்களைச் செய்தார் என்பதை அவரது விரோதிகளாலும் கூட மறுக்க முடியவில்லை. இந்த வாரத்திற்கான வாசிப்பில், இயேசு திமிர்வாதக்காரரைக் குணமாக்கியபோது, அவரது விமர்சகர்கள் அங்கிருந்தார்கள். இயேசு அவர்களுக்கு ஒரு அறைகூவல் விடுத்தார்: “பூமியிலே பாவங்களை மன்னிக்க மனுஷகுமாரனுக்கு அதிகாரம் உண்டென்று நீங்கள் அறிய வேண்டும்” என்று சொல்லி, திமிர்வாதக் காரனை நோக்கி: ‘நீ எழுந்து, உன் படுக்கையை எடுத்துக் கொண்டு, உன் வீட்டுக்குப்போ என்று உனக்குச் சொல்லுகிறேன்’ என்றார்” (மாற். 2:10, 11). அவரது விமர்சகர்கள், அந்த மனிதன் எழுந்து நடந்து சென்றதை மறுக்க முடியாதிருந்தது!

நாம் யோவான் 9ம் அதிகாரத்திற்கு வரும்போது, பிறவியிலேயே பார்வையற்று இருந்த ஒரு மனிதன் குணமாக்கப்பட்டது பற்றி நாம் வாசிப்போம். அவரது விரோதிகள் அதைப் பற்றி வருத்தம் அடைந்து,

இயேசுவை அவகீர்த்திக்குள்ளாக்க முயற்சி செய்தார்கள், ஆனால் அவர்கள் ஒரு விஷயத்தைச் செய்யாமல் [செய்ய முடியாமல்] இருந்தார்கள்: ஒரு அற்புதம் நடந்தது என்பதை அவர்கள் மறுக்கவில்லை (வ. 16).

யோவான் 11ல் லாசருவை உயிர்ப்பித்தல் பற்றி நாம் வாசிப்போம். இயேசுவின் விரோதிகள், “நாம் என்ன செய்கிறது? இந்த மனுஷன் அநேக அற்புதங்களைச் செய்கிறானே” (வ. 47) என்று கூறியதைக் கவனியுங்கள்.

பெந்தெகொஸ்தே நாளன்று பேதுரு தமது சக யூதர்களுக்குக் கிறிஸ்துவைப் பற்றிப் பிரசங்கித்தபோது அவர், “நீங்கள் அறிந்திருக்கிறபடி நசரேயனாகிய இயேசுவைக் கொண்டு தேவன் உங்களுக்குள்ளே பலத்த செய்கைகளையும், அற்புதங்களையும், அடையாளங்களையும் நடப்பித்து அவைகளினாலே அவரை உங்களுக்கு வெளிப்படுத்தினார்” என்று கூறினார் (அப். 2:22). அங்கு எவரொருவரும், “இல்லை, அவர் அவ்வாறு செய்த தில்லை!” என்று கூறி அவரை [பேதுருவை] நிறுத்தவில்லை.

வேதாகமம் எழுதப்பட்டுக் கொண்டிருந்த காலங்களில் மட்டும் மக்கள், இயேசு அற்புதங்கள் செய்தார் என்பதை மறுக்க முடியாதிருந்தது என்பது உண்மையாக இருந்ததில்லை. கிறிஸ்தவத்தின் தொடக்க நாட்களில், கிறிஸ்தவத்தை அழிக்க முயற்சி செய்யும் வகையில் புத்தகங்களை எழுதும் மனிதர்கள் எழும்பினார்கள். அவர்களில், செல்ஸஸ், ஹிரோகிளெஸ் மற்றும் விசுவாச விலக்கம் பெற்ற ஜூலியன் ஆகியோர் இருந்தார்கள். இயேசு அற்புதங்களைச் செய்திருந்தார் என்பதை இந்த மனிதர்கள் எந்த வித விதிவிலக்குமின்றி மறுக்காதிருந்த ஒரு செயலாக இருந்தது.

மற்றும், இன்றைய நாளில் நாமும் கூட இயேசுவின் அற்புதங்களைப் புறம்பே வைத்து விளக்க முடியாது என்பதால் அவைகள் அதிகாரத்துவம் வாய்ந்தவைகளாக இருந்தன என்பதை நான் விசுவாசிக்கின்றேன். அவ்வப்போது சிலர், “உண்மைதான், அவர்கள் இயேசு அற்புதங்களைச் செய்தார் என்று நினைத்தார்கள், ஆனால் மந்திரவாதி சீமோன் போன்ற பிற மனிதர்களும் தாங்கள் அற்புதங்களை நிகழ்த்துவதாக உரிமைகோரினார்கள், இவர்கள் அற்புதம் செய்பவர்கள் என்று மக்களும் நினைத்துக் கொண்டிருந்தார்கள். இயேசு மக்களை ஏமாற்ற மட்டுமே செய்தார்” என்று கூறினார்கள். பின்வரும் உண்மைகள் இல்லாவிட்டால் இந்த விவாதமானது சற்று கனமுடையதாகவே இருந்திருக்கும்: மக்களை மதியீனர்களாக்கி, கும்பலின் மனோதத்துவத்தைப் பயன்படுத்த அறிந்து, மக்களை வஞ்சித்துக் கொண்டிருந்தவர்கள், இயேசு மற்றும் அப்போஸ்தலர்களின் அற்புதங்களினால் இணங்க வைக்கப்பட்டார்கள். அப். 8ல் மந்திரவாதி சீமோனின் வரலாற்றை ஆய்வு செய்து பாருங்கள். மேலும் யூதாலைப் பற்றி ஆழ்ந்து சிந்தியுங்கள். இயேசு செய்த எல்லாவற்றையும் குறித்த ஒரு உள்ளான அறிவை யூதாஸ் பெற்றிருந்தார். இயேசு கூட்டத்தாரை ஏமாற்றித் திரிந்தார் என்றால், அதை யூதாஸ் நிச்சயமாக அறிந்திருப்பார். இருப்பினும் யூதாஸ் இயேசுவைக் காட்டிக் கொடுக்கத் தீர்மானித்தபோது, அவரால் இயேசுவின் விரோதிகளிடத்தில் அவரைப் பிடிப்பதற்குப் பயன்படுத்தக் கூடிய வேறு எதையும் கூற முடியாது இருந்தது. இயேசுவை அவர்கள் கைது செய்வதற்கு

எங்கு அவரைக் காணலாம் என்பதை மட்டுமே அவரால் அவர்களிடம் கூற முடிந்தது.

சிலர், “நல்லது, இந்த விவரங்கள் யாவும் நம்பத்தகுந்தவைகளாய் இருந்தபோதும், இவைகள் உண்மையிலேயே நடந்திருந்தாலும் என்ன நடந்தது என்பதை, இவற்றை எழுதியவர்கள் புரிந்துகொண்டிருந்தது இல்லை. அவர்கள் உணர்விழுவியையால் ஏற்படும் நோய் பற்றி அறிந்திருக்கவில்லை. இன்றைய நாட்களில் நாம், மக்களின் உடல்நீதியான பிரச்சனைகளில் 80 சதவிகிதம் மனதின் பிரச்சனை சிலவற்றுடன் தொடர்புடையதாக உள்ளது என்று அறிகின்றோம். இயேசு அவ்வாறுதான் குணமாக்க முடிந்தது” என்று மறுத்துள்ளார்கள்.

பல சகவீனங்கள் மனதுடன் தொடர்புடையவை என்பதை நான் ஒருக்காலும் மறுக்க மாட்டேன், ஆனால் இது இயேசுவின் அற்புதங்களில் ஒன்றை விளக்கப்படுத்த முடியாது: இது இவ்வாரத்திற்கான வாசிப்பில் உள்ள தொழுநோயாளியைக் குணமாக்கியதை விளக்கப்படுத்த முடியாது. இது சுருங்கிய கை, கால்களை மீளவும் பழைய நிலைக்குக் கொண்டு வந்த செயலை விளக்கப்படுத்த முடியாது. இது பிறவியிலிருந்தே பார்வையற்று இருந்த ஒரு மனிதரைக் குணமாக்கியதை விளக்கப்படுத்த முடியாது. அந்த மனிதர் பார்வையுள்ளவராய்ப் பிறந்து, பின்பு உணர்விழுவியை விசையினால் பார்வையிழந்தவராகவில்லை. அவர் பார்வையற்றவராகவே பிறந்தார். லாசரு இறந்து மூன்று நாட்கள் ஆன பின்பு அவரது உடல் ஏற்கனவே அழுகிக் கொண்டிருந்த நிலையில் அவரை இயேசு உயிர்ப்பித்தது பற்றிய விஷயம் என்ன? (யோவா. 11). லாசரு தாம் இறந்துபோய் மூன்று நாட்கள் ஆகியிருந்தது என்று நினைத்துக் கொண்டு இருந்தாரா?

இயேசுவின் பல அற்புதங்கள் வெளிப்படையாகச் செய்யப்பட்டன. அவைகள் அவிசுவாசிகளுக்கு முன்பாகச் செய்யப்பட்டன. அவைகள் நீண்ட கால கட்டத்தில் செய்யப்பட்டன மற்றும் வல்லமையின் செயல்பாட்டில் மாபெரும் பல்வகைத்தன்மை கொண்டிருந்தன: இயற்கையின் மீது வல்லமை, வியாதியின்மீது வல்லமை, அசுத்த ஆவிகளின் மீது வல்லமை, இயற்கைக்கு மேலான அறிவின் உள்ளடக்கம் பற்றிய வல்லமை, படைத்தல் உள்ளடங்கிய வல்லமை, மற்றும் மரணத்தின்மீது வல்லமை. இவைகளை யெல்லாம் விளக்குவதற்கு வழி எதுவும் இல்லை.

இயேசு உண்மையிலேயே பின்வருபவற்றைச் செய்தார் ...

... கப்பர்நகும் ஜெப ஆலயத்தில் திமிர்வாதம் கொண்ட ஒருவரைக் குணமாக்கினார்!

... பேதுருவின் மாமியைக் குணமாக்கினார்!

... கப்பர்நகூமிலும் கலிலேயாவிலும் தம்மிடத்திற்கு வந்த யாவரையும் குணமாக்கினார்!

... தொழுநோயினால் நிறைந்திருந்த ஒரு மனிதரைக் குணமாக்கினார்!

... கப்பர்நகூமில் கூரையின் வழியே இறக்கி விடப்பட்ட ஒரு மனிதரைக் குணமாக்கினார்!

இயேசுவின் அற்புதங்களின்

உண்மை நிலை

நமது பாடத்தின் எஞ்சிய பகுதியில், நாம் இயேசுவின் அற்புதங்களை - குறிப்பாக அவரது குணமாக்குதல்களை - நெருக்கமாகக் காண்போம். நாம் இதுபோன்ற அற்புதங்களை நமது வாசிப்பில் மீண்டும் மீண்டும் எதிர்கொள்ளுவோம்.

அன்று இயேசுவின் அற்புதங்கள்

இன்றைய நாட்களில் நாம் “அற்புதம்” என்ற வார்த்தையைத் தளர்வாகப் பயன்படுத்துகின்றோம்: நாம், “பிறப்பின் அற்புதம்” பற்றிப் பேசுகின்றோம். நாம், “எனது தேர்வில் நான் வெற்றி பெற்றால் அது ஒரு அற்புதமாகவே இருக்கும்” என்றோ அல்லது, “இந்த ஆண்டு முழுவதும் எனக்குக் குடல்புண் நோய் வராதிருந்தால், அது ஒரு அற்புதமாகவே இருக்கும்” என்றோ கூறுகின்றோம். ஆயினும் வேதாகம ரீதியில், “அற்புதம்” என்ற வார்த்தை வேதாகமத்தில் பயன்படுத்தப்பட்ட வகையில் ஒரு விசேஷித்த அர்த்தத்தைக் கொண்டுள்ளது. இது அன்றாடம் நடந்த ஒரு நிகழ்ச்சியாக இருந்ததில்லை. இது இயற்கை விதி அல்லது மனித முயற்சி ஆகியவற்றால் விளைந்த ஒரு நிகழ்ச்சியாக இருந்ததில்லை. இது இயற்கைக்கு மேலானதாக இருந்தது, ஏனென்றால் அந்தக் கணத்தில், இயற்கையின் விதிகள் சற்றே ஒதுக்கி வைக்கப்பட்டு, இயற்கைக்கு மேலானவைகள் ஆதிக்கம் செலுத்தின - ஆனால் இது அதற்கும் மேலானதாக இருந்தது. இது இயற்கைக்கு மேலானதாக இயல்பான உலகில் கிரியை செய்து, எல்லாரும் ஒரு அற்புதம் நடைபெற்றது என்று கண்டு ஒப்புக் கொள்ளக் கூடிய வகையில் நடைபெற்றது.

நாம் இப்போது என்ன பேசிக் கொண்டிருக்கிறோம் என்பதை விளக்கப்படுத்துவதற்காக, இந்த வாரத்தின் பாடத்திலுள்ள குணமாக்குதலை உதாரணத்திற்கு எடுத்துக் கொள்வோம். இந்த உதாரணங்களில், இயேசுவின் குணமாக்குதல் பற்றி அநேக உண்மைகளை நாம் காண முடியும்.

முதலாவதாக, இயேசு தம்முடைய அற்புதங்களில் வரைப்படுத்தப்படவில்லை என்பதை கவனியுங்கள். அவர் பரிசுத்த ஆவியை “அளவில்லாமல்” அல்லது வரையறையில்லாமல் பெற்றிருந்தார் (யோவா. 3:34).

அவர் மற்றவர்களின் விசுவாசத்தினால் மட்டுப்படுத்தப்படவில்லை. சிலவேளைகளில் தொழுநோயாளியின் விஷயத்தில் நடந்தது போல (மத். 8:2), குணமாக்கப்பட்ட மனிதர் விசுவாசம் கொண்டிருந்தார். ஆயினும் சிலவேளைகளில், குணமாக்கப்பட்ட மனிதர் விசுவாசம் கொண்டிருந்தார் என்பதற்கான குறிப்பெதுவும் காணப்படுவதில்லை. எடுத்துக்காட்டாக, கூரையின் வழியாக இறக்கி விடப்பட்ட மனிதரைக் குணமாக்கிய நிகழ்ச்சியில், வியாதிப்பட்டிருந்த மனிதரின் விசுவாசத்தையல்ல ஆனால் அவரது நான்கு நண்பர்களின் விசுவாசத்தையே இயேசு கண்டார் (மத். 9:2; மாற். 2:5). இயேசு மரித்தோரில் இருந்து உயிர்ப்பித்திருந்தவர்கள்,

அற்புதங்கள் செய்வதில் அவருக்கிருந்த வல்லமையின்மீது விசுவாசம் எதையும் செயல்விளக்கப்படுத்தவில்லை.

இயேசு தாம் குணமாக்க முடிந்த உடல்ரீதியான பிரச்சனைகளின் வகைகளினால் மட்டுப்படுத்தப்படவில்லை. அவர் “ஜனங்களுக்கு உண்டாயிருந்த சகல வியாதிகளையும் சகல நோய்களையும் நீக்கிச் சொஸ்தமாக்கினார்” (மத். 4:23). இந்த வார வாசிப்பில், அவர் “ஜூரம்” போன்ற எளிய விஷயங்களைக் குணமாக்கினார், மற்றும் அவர் “தொழுநோயால் நிறைந்திருந்த” (லூக். 5:12) ஒரு மனிதரையும் குணமாக்கினார். அவர் குணமாக்குவதற்கு மக்களைப் பொறுக்கியெடுத்துத் தேர்ந்துகொள்ளவில்லை. ஒருவர் குணமாக்குவதற்கு உண்மையாகவே வல்லமை கொண்டிருக்கும்போது, அவர் யாரைக் குணமாக்க முடியும், யாரைக் குணமாக்க முடியாது என்பது பற்றி வரையறைகள் எதுவும் இருப்பதில்லை.

அது போலவே, இயேசு குணமாக்க அவசியமான மக்களின் எண்ணிக்கையினாலும் மட்டுப்படுத்தப்படவில்லை. அவர் எல்லாரையும் குணமாக்க முடிந்தது. அவர் தோல்விகள் எதையும் அனுபவித்தது இல்லை.

அவருடைய கீர்த்தி சீரியா எங்கும் பிரசித்தமாயிற்று; அப்பொழுது பலவித வியாதிகளையும், ... அடைந்திருந்த சகல பிணியாளிகளையும் ... அவரிடம் கொண்டு வந்தார்கள்; அவர்களைச் சொஸ்தமாக்கினார் (மத். 4:24).

பிணியாளிகளெல்லாரையும் சொஸ்தமாக்கினார் (மத். 8:16).

... ஜனங்களெல்லாரும் தங்களுக்குள்ளே பலபல வியாதிகளால் வருத்தப்பட்டவர்களை அவரிடத்தில் கொண்டுவந்தார்கள். அவர்கள் ஒவ்வொருவர்மேலும் அவர் தம்முடைய கைகளை வைத்து, அவர்களை சொஸ்தமாக்கினார் (லூக். 4:40).

இரண்டாவது, இயேசுவின் குணமாக்குதல்கள் குறிப்பிட்ட பண்புகளைக் கொண்டிருந்தன:

(1) குணமாக்குதல் என்பது உடனடியானதாக இருந்தது. மக்கள் படிப்படியாக நலமடைந்து கொண்டிருக்கவில்லை. தொழுநோயாளியைப் பொறுத்தமட்டில் நாம், “உடனே குஷ்டரோகம் நீங்கி அவன் சுத்தமானான்” (மத். 8:3; மாற். 1:42; லூக். 5:13 ஆகிய வசனங்களையும் காணவும்). திமிர்வாத நோய் கொண்டிருந்தவரைப் பொறுத்தமட்டில், மாற்கு 2:12 “உடனே, அவன் எழுந்து, தன் படுக்கையை எடுத்துக்கொண்டு எல்லாருக்கு முன்பாகப் போனான்” என்று கூறுகிறது (லூக். 5:25ஐக் காணவும்).³

(2) குணமாக்குதல் முழுமையானதாக இருந்தது. மக்கள் ஒரு பகுதியாக மட்டும் குணமாக்கப்பட்டதில்லை. இது நாம் இவ்வாரத்தில் வாசித்த விவரங்களில் விவரிக்கப்பட்டுள்ளது: ஜெப ஆலயத்தில் இருந்த மனிதனில் இருந்த அசுத்த ஆவியை இயேசு துரத்திய பின்பு, அவன் முற்றிலும் நலமானவனாக இருந்தான். பேதுருவின் மாமியை இயேசு குணமாக்கிய

பின்பு, அவள் முற்றிலும் நலமடைந்தாள்; அவள் உடனடியாகத் தனது வழக்கமான செயல்களைச் செய்யத் திரும்பினாள். தொழுநோயாளி வெறுமனே “சுகமடைதலை” மட்டும் பெறவில்லை; மாறாக, அவர் சுத்த மாக்கப்பட்டார். திமிர்வாதம் கொண்டிருந்த மனிதர் தமது படுக்கையை எடுத்துக்கொண்டு கதவின் வழியாக நடந்தார். நமது பாடம் தொடருகையில், நாம் இன்னும் பல நிகழ்ச்சிகளைக் காண்போம்: பார்வையற்றவர்கள் பார்வை பெற்றார்கள், சூம்பின உறுப்புக்கள் பழைய நிலைக்குக் கொண்டு வரப்பட்டன, மற்றும் மக்கள் மரித்தோரிலிருந்து உயிர்ப்பிக்கப்பட்டார்கள்.

(3) குணமாக்குதல் நம்பக்கூடியதாக இருந்தது. இயேசுவின் அற்புதங்கள் நடைபெற்றன என்பதை ஒருவரும் மறுக்க முடியாதபடிக்கு அவைகள் அவ்விதமான இயல்பு கொண்டிருந்தன என்பதை நான் ஏற்கனவே குறிப்பிட்டிருந்தேன். சிலர், இயேசு பெயல்செபூலின் வல்லமையினாலேயே தமது அற்புதங்களைச் செய்தார் என்று கூறி, இயேசுவை அவகீர்த்தியடையச் செய்ய முயற்சி செய்தார்கள்; ஆனால் அவர்களும் கூட, அற்புதங்கள் நடைபெற்றன என்பதை மறுக்க முடியாதிருந்தது. இதன் விளைவாக, கும்பல் வளரத் தொடங்கிற்று, இயேசுவின் பிரபலத்தன்மை வளர்ந்தது: “அவருடைய கீர்த்தி ... எங்கும் பிரசித்தமாயிற்று ... கலிலேயாவிலும், தெக்கப்போலியிலும், எருசலேமிலும், யூதேயாவிலும், யோர்தானுக்கு அப்புறத்திலும் இருந்து திரளான ஜனங்கள் வந்து, அவருக்குப் பின் சென்றார்கள்” (மத். 4:24, 25). ஜெப ஆலயத்தில் அசுத்த ஆவி கொண்டிருந்தவரை இயேசு குணமாக்கிய பின்பு நடைபெற்றவற்றை நாம் பின்வருமாறு வாசிக்கின்றோம்:

எல்லாரும் ஆச்சரியப்பட்டு: “இது என்ன? இந்தப் புதிய உபதேசம் எப்படிப்பட்டது? இவர் அதிகாரத்தோடே அசுத்த ஆவிகளுக்கும் கட்டளையிடுகிறார், அவைகள் இவருக்குக் கீழ்ப்படிகிறதே” என்று தங்களுக்குள்ளே ஒருவரோடொருவர் சொல்லிக்கொண்டார்கள். அது முதல் அவருடைய கீர்த்தி கலிலேயா நாடெங்கும் பிரசித்தமாயிற்று (மாற். 1:27, 28).

அவர் தொழுநோயாளியைக் குணமாக்கி பின்பு, “அவருடைய கீர்த்தி அதிகமாய்ப் பரம்பிற்று, திரளான ஜனங்கள் அவருடைய உபதேசத்தைக் கேட்பதற்கும் அவராலே தங்கள் பிணிகள் நீங்கி சவுக்கியமடைவதற்கும் கூடிவந்தார்கள்” (லூக். 5:15). கூரையின் வழியாக இறக்கி விடப்பட்ட மனிதரைக் குணமாக்கியதென்பது ஒருவேளை இவ்வார வாசிப்பில் மிகச் சிறந்த உதாரணமாக இருக்கலாம். அந்த வேளையில் ஒரு அற்புதம் நடைபெற்றது என்பதை இயேசுவின் விரோதிகளாலும் மறுக்க முடியாதிருந்தது.

இயேசுவின் குணமாக்குதல்கள் பற்றிய பிற அம்சங்கள் குறிப்பிடப்பட முடியும், ஆனால் நான் இன்னும் ஒன்றை மட்டும் வலியுறுத்த அனுமதியுங்கள்: மூன்றாவது, இயேசுவின் நோக்கமானது அடிப்படையில் ஆவிக்குரியதாக இருந்தது. துன்பத்திலிருந்து விடுதலை என்பது மட்டுமின்றி, ஆத்துமாக்களை இரட்சித்தல் என்பது அவரது நோக்கமாக இருந்தது. நீங்கள்

இந்த வாரத்தில் வாசித்தபோது, லூக்கா 4:43ஐக் கவனித்தீர்களா? அவ்வசனமாத், “அவரோ, அவர்களை நோக்கி: ‘நான் மற்ற ஊர்களிலும் தேவனுடைய ராஜ்யத்தைக்குறித்துப் பிரசங்கிக்க வேண்டும், இதற்காகவே அனுப்பப்பட்டேன்’ என்றார்.” அவர் தாம் குணமாக்குவதற்காக அனுப்பப்பட்டதாகக் கூறவில்லை, மாறாக, மக்கள் இரட்சிக்கப்படும்படி அவர்களுக்குப் பிரசங்கிப்பதற்காக அனுப்பப்பட்டதாகவே அவர் கூறினார் (லூக். 19:10ஐக் காணவும்).

இது, இயேசு மனித துன்புறுதல்களைக் கண்டு இருதயம் அசைக்கப் படாதிருந்தார் என்று அர்த்தப்படுவதில்லை. அவர் தொழுநோயாளியைக் கண்டபோது, “மனதுருகினார்” (மாற். 1:41). குணமாக்குதலோ அல்லது பிற அற்புதங்களைச் செய்தலோ இயேசுவின் முதல் முன்னுரிமையாக இருந்ததில்லை என்றே இது அர்த்தப்படுகிறது. அவர் மனிதர்களின் உடல்களின் மீதல்ல, ஆனால் அவர்களின் ஆத்துமாக்கள் மீதே மிகவும் அக்கறையுடைய வராக இருந்தார். கூரையின் வழியாக ஒரு மனிதர் இறக்கி விடப்பட்ட போது, அவரது பாவங்களை மன்னித்தல் என்பதே இயேசு செய்த முதல் செயலாக இருந்தது (மாற். 2:5).

இன்று அற்புதங்கள் என்று அழைக்கப்படுபவைகள்

கலந்துரையாடலின் இந்தப் பகுதியைச் சில நேர்மாறுகளைக் கொண்டு வராமல் என்னால் விட்டுவிட முடியாது. இயேசுவும் அப்போஸ்தலர்களும் கொண்டிருந்த அதே வல்லமையை இன்று தாங்கள் கொண்டுள்ளதாகச் சில மனிதர்கள் உரிமைகோருகிறார்கள் என்பது, இயேசுவின் அற்புதங்களை மக்கள் நம்பாமற்போவதற்கான காரணங்களில் ஒன்றாக உள்ளது. [இயேசுவுக்கும் அப்போஸ்தலர்களுக்கும் இருந்த வல்லமை தங்களுக்கு இருப்பதாக உரிமைகோருகின்ற] இந்த வஞ்சகர்கள் செய்கின்றவற்றைத் தேவ நம்பிக்கையற்றவர்கள் பரிசோதனை செய்கின்றபோது - மற்றும் இது அற்புதம் அல்ல என்று அவர்கள் தீர்மானிக்கின்றபோது - இயேசுவும் அப்போஸ்தலர்களும் அற்புதங்கள் செய்திருக்க முடியாது என்றே அவர்கள் முடிவு செய்கின்றார்கள். ஆயினும், இயேசுவின் அற்புதங்களுக்கும் இன்று அற்புதங்கள் என்று அழைக்கப்படுபவைகளுக்கும் உள்ள வேறுபாடுகளை நாம் கவனிப்போம்.

நாம் ஏற்கனவே கண்டுள்ளபடி, இயேசு தமது அற்புதங்களில் - பிறரின் விசுவாசம், உடல்ரீதியான பிரச்சனையின் வகை, அற்புதங்களின் எண்ணிக்கை ஆகியவற்றினால் - மட்டுப்படுத்தப்படாது இருந்தார். இதற்கு நேர்மாறாக, இன்றைய நாட்களில் மனிதர்கள் சிலரைக் குணமாக்க முடியாமல் போகும்போது, அவர்கள் பெரும்பாலும், “அவருக்குப் போதுமான விசுவாசம் இல்லை” என்று கூறுகின்றார்கள். உண்மையில் அவர்கள், “நாங்கள் மற்றவர்களின் விசுவாசத்தினால் மட்டுப்படுத்தப் பட்டுள்ளோம்” என்றே கூறுகின்றார்கள்! மற்றும் இயேசு, எந்த வியாதியையும் மற்றும் எல்லா வியாதிகளையும் குணமாக்க முடிந்திருக்கையில், இன்றைய நாட்களில் குணமாக்குகிறவர்கள் என்று தங்களை உரிமை கோருபவர்கள் குணமாக்க முயற்சி செய்யாத வியாதிகள் உள்ளன. அவர்கள்

“குணமாக்கும் ஊழியத்தை” நடத்தும் எந்த வேளையிலும் மக்கள் குணமாக்கப்படாதவர்களாகவே அந்த ஊழியத்திலிருந்து தங்கள் விடுகளுக்குச் செல்கின்றார்கள்.

இயேசுவின் அற்புதங்களினுடைய மூன்று பண்புகள் பற்றி நாம் விசேஷமாக நெடுதிராக ஒப்பிட்டு காண்போம்: இயேசுவின் அற்புதங்கள் முதலாவது, உடனடியானவைகளாக, இரண்டாவது முழுமையானவைகளாக இருந்தன. குணமாக்குபவர்கள் என்று தங்களை அழைத்துக் கொள்ளுபவர்கள், “குணமாக்கப்பட்டவர்” நலமாக உள்ளார் மற்றும் தொடர்ந்து அவர் நலமடைவார் என்று வலியுறுத்துகின்றார்கள். நீங்கள் ஒரு “குணமாக்கும் ஊழியக் கூட்டத்தில்” கலந்து கொண்டால், நீங்கள் கும்பின உடலுறுப்புக்கள் நிரப்பப்படுவதைக் காணமாட்டீர்கள்; நீங்கள் மரித்தோர் எழுப்பப்படுவதைக் காணமாட்டீர்கள். மூன்றாவது பண்பானது, இயேசு செய்த அதே அற்புதங்களை இன்று தாங்களும் செய்வதாக உரிமை கோருபவர்களைப் பேரழிவுக்கு உட்படுத்துவதாக உள்ளது. இயேசுவின் அற்புதங்கள் நம்பக்கூடியவைகளாக இருந்தன: இயேசுவின் அற்புதங்கள் அவரது விரோதிகளை நம்ப வைத்தன; அவைகள் தேவநம்பிக்கை அற்றவர்களை நம்பி இணங்க வைத்தன; அற்புதம் நடந்திருந்தது என்பதை எவரொருவராலும் மறுக்க முடியாதிருந்தது. நான் ஒரு “குணமாக்கும் ஊழியக் கூட்டத்தில்” இருந்துள்ளேன், மற்றும் இவை பற்றி அதிகமான வற்றை நான் தொலைக்காட்சி நிகழ்ச்சியில் கண்டுள்ளேன், ஆனால் நான் இன்னும் ஒரு அற்புதத்தைக் கண்டதில்லை. இன்றைய நாட்களில் அற்புதங்கள் நடக்கின்றன என்பதை மறுத்தல் என்பது அவ்வளவு கடினமானதாக இருப்பதில்லை.

கடைசியாக, வலியுறுத்தத்தில் உள்ள நேர்மாறு ஒன்றுள்ளது: இயேசுவின் வலியுறுத்தமானது ஒருக்காலும் உடல்ரீதியான, துன்புறுபவரை விடுவித்தல் என்பதில் இருந்தது இல்லை. மாறாக, அவர் ஆவிக்குரிய மனிதன் மீதே வலியுறுத்தம் செலுத்தினார். நான் பார்த்திருக்கின்ற “குணமாக்கும் ஊழியக் கூட்டங்களில்” உடல்ரீதியான சுகவீனங்களின்மீது வலியுறுத்தமும் உணர்வெழுச்சியும் மையப்படுத்தப்பட்டு இருந்ததை நான் கண்டிருக்கின்றேன்.

இன்றைய நாட்களில் உள்ள போலி அற்புதங்கள், இயேசு அற்புதங்களைச் செய்தார் என்று மக்களை நம்பச் செய்வதற்குத் தடைகளாக இருப்பவற்றின் மத்தியில் உள்ளன என்பதை நான் மீண்டும் கூறுகின்றேன். இப்படிப்பட்டவற்றைச் செய்து குற்றமுள்ளவர்கள் இவை குறித்து ஒரு நாளில் கணக்கு ஒப்புவிக்க வேண்டும்.

இயேசுவின் அற்புதங்களின் விளைவு

நமது கடைசி ஆழ்ந்த சிந்தனையானது நாம் முன்பு கலந்துரையாடிய ஒரு சத்தியத்தின்மீது கட்டி எழுப்பியுள்ளது. இயேசுவின் எந்த அற்புதமும் - அது குணமாக்குதலோ, புயலை அமர்த்துதலோ அல்லது மரித்தோரை உயிர்ப்பித்தலோ எதுவாக இருப்பினும் - இதனைப் பற்றியதாகவே

இருப்பதால் நான் இந்தச் சிந்தனையுடன் இப்பிரசங்கத்தை முடிக்க விரும்புகின்றேன்: இயேசுவின் அற்புதங்கள் அவர் தேவனுடைய குமாரனாக நமது இரட்சகராக இருப்பதை நிரூபித்தன.

இயேசுவின் அற்புதங்கள் அவற்றைக் கண்டவர்கள்மீது ஒரு வல்லமை மிகுந்த செயல்விளைவைக் கொண்டிருந்தன. இது கூரையின் வழியாக இறக்கி விடப்பட்ட மனிதரின் விஷயத்தில் விவரிக்கப்படக் கூடும். இது பற்றிய மூன்று விவரங்களையும் நீங்கள் ஒன்றுகூட்டிக் காணும்போது, இந்த அற்புதம் அங்கு இருந்தவர்களின் மனங்களை எவ்வளவாக ஈர்த்தது என்பதை நீங்கள் காண முடியும்:

- அவர்கள் ஆச்சரியப்பட்டார்கள் (மாற். 2:12).
- அவர்கள் ஆச்சரியப்பட்டார்கள் (லூக். 5:26).
- அவர்கள் ஆச்சரியப்பட்டார்கள் (மத். 9:8).
- அவர்கள் தேவனை மகிமைப்படுத்தினார்கள் (மத். 9:8, மாற். 2:12; லூக். 5:25, 26).

இயேசு தாம் உண்மையில் தேவனுடைய குமாரனாக இருந்தார் என்று மக்களை நம்பச் செய்தலே தமது அற்புதங்களின் அடிப்படை நோக்கமாயிருந்தது என்று வலியுறுத்தினார். எடுத்துக்காட்டாக, அவர் பாவத்தை மன்னிப்பதற்கு (இது தேவன் மட்டுமே செய்யக் கூடியதாகும்) அதிகாரம் கொண்டுள்ளார் என்பதை நிரூபிப்பதற்கு, அவர் கூரையின் வழியாக இறக்கிவிடப்பட்ட திமிர்வாதம் கொண்ட ஒருவரைக் குணமாக்கினார் (மத். 9:4-6). நமது பாடம் தொடருகையில், அந்த சத்தியமானது மீண்டும் மீண்டும் விவரிக்கப்படும். யோவான் ஸ்நானன், இயேசு மேசியாவா அல்லவா என்று ஆச்சரியப்பட்டபோது, இயேசு “ஆம்” என்று கூறுவதற்குப் பதிலாக, பல மக்களைக் குணமாக்கினார். பின்பு அவர், “நீங்கள் போய், கண்டவைகளையும் கேட்டவைகளையும் யோவானுக்கு அறிவியுங்கள்” என்று கூறினார் (லூக். 7:20-23ஐக் காணவும்).

இந்த உண்மையை யோவான் விசேஷமாக வலியுறுத்தினார். யோவான் 2:11ல் இயேசுவின் முதல் அற்புதமானது அவரது சீஷர்கள் அவர்மீது கொண்டிருந்த விசுவாசத்தைப் பெலப்படுத்தியது. யோவான் 5:36ல் கிறிஸ்து, “... நான் செய்துவருகிறதுமான கிரியைகளே பிதா என்னை அனுப்பினார் என்று என்னைக்குறித்துச் சாட்சி கொடுக்கிறது” என்று கூறினார். இயேசு தமது சீஷர்களிடத்தில், “என் கிரியைகளினிமித்தமாவது என்னை நம்புங்கள்” என்று அறைகூவல் விடுத்தார் (யோவா. 14:11). நீங்கள், “நான் இயேசுவின் அற்புதங்களைக் காண வேண்டும் என்று விரும்புகின்றேன். அப்போது நான் நம்புவேன்” என்று கூறலாம். யோவான் அதையும் கூடக் கூறி முடித்தார்:

இந்தப் புத்தகத்தில் எழுதியிராத வேறு அநேக அற்புதங்களையும் இயேசு தமது சீஷருக்கு முன்பாகச் செய்தார். இயேசு தேவனுடைய குமாரனாகிய கிறிஸ்து என்று நீங்கள் விசுவாசிக்கும்படியாகவும், விசுவாசித்து அவருடைய நாமத்தினாலே நித்திய ஜீவனை அடையும்

படியாகவும், இவைகள் எழுதப்பட்டிருக்கிறது (யோவா. 20:30, 31).

கிறிஸ்துவின் அற்புதங்கள் மீண்டும் செய்யப்பட வேண்டிய அவசிய மில்லை. அவற்றை உற்றுக் கவனித்தவர்களின் நிச்சயமான சாட்சியை நாம் கொண்டுள்ளோம். அவர்களின் சாட்சியத்தை நாம் நம்பாவிட்டால், நாம் அந்த அற்புதங்களை நமது சொந்தக் கண்களினால் பார்த்தாலும் நம்ப மாட்டோம் (லூக். 16:31ஐக் காணவும்).

முடிவுரை

இயேசுவின் அற்புதங்கள் சில முக்கியமான பாடங்களை நமக்குப் போதிக்கின்றன. எடுத்துக்காட்டாக, அவைகள் இயேசு மற்றவர்களின் பிரச்சனைகள் பற்றி அக்கறையாக இருந்தார் என்பதைச் செயல்விளக்கப் படுத்துகின்றன. நாம் எவ்வகையான பிரச்சனைகளைக் கொண்டிருப்பினும் இயேசு இன்னமும் மனதுருக்கம் உள்ளவராகவே இருக்கின்றார். மிக முக்கியமாக, இந்த அற்புதங்கள் இயேசு உண்மையில் தேவனுடைய குமாரனாக இருக்கின்றார் என்பதைப் போதிக்கின்றன. ஆகையால் நாம் நமது பாவங்களிலிருந்து இரட்சிக்கப்பட முடியும் - மற்றும் ஒரு நாளிலே நாம் நித்தியம் முழுவதும் அவருடன் இருக்கும்படி செல்லப் போகின்றோம்!

நீங்கள் இயேசு தேவனுடைய குமாரனாக இருக்கின்றார் என்று விசுவாசிக்கின்றீர்களா? அவர் உங்களுடைய பாவங்களுக்காக மரித்தார் என்று நீங்கள் விசுவாசிக்கின்றீர்களா (1 கொரி. 15:3)? இந்த விசுவாசமானது உங்கள் இருதயத்தில் மனந்திரும்புதலை உண்டாக்கியுள்ளதா (அப். 17:30)? நீங்கள் உங்கள் விசுவாசத்தை அறிக்கையிட்டு ஞானஸ்நானத்தில் இயேசுவை தரித்துக் கொள்ள மனவிருப்பமாய் இருக்கின்றீர்களா (ரோமர் 10:9, 10; கலா. 3:26, 27)? நீங்கள் உண்மையில் இயேசுவில் விசுவாசம் கொண்டிருந்தால், உங்கள் விசுவாசத்தை - இன்றே - செயல்விளக்கப் படுத்துங்கள்.

குறிப்புகள்

¹பின்தொடரும் ஆய்வானது மத்தேயுவை அழைத்தல் தவிர இந்த வாரத்திற்கான வேத வாசிப்பு யாவற்றையும் உள்ளடக்குகிறது. ²Abilene Christian University (then Abilene Christian College) in Abilene, Texas. ³குணமாக்குதலின் உடனடித்தன்மையானது நாம் வாசித்துள்ள மற்ற விஷயங்களிலும் மறைமுகமாக உணர்த்தப்படுகிறது.